

శ్రీః

శ్రీమతే నిగమాంతమహాదేశికాయ నమః

శ్రీమలూ వేంకటనాథాయ్కః కవితాక్కికకేసరీ |  
వేదాంతాచాయ్కవయోక్ మే సన్నిధతాంత సదా హృది ||

శ్రీశంకరాచార్య విరచితం

|| శ్రీలక్ష్మీనృసింహ కరావలంబ స్తోత్రం ||

*This document\* has been prepared by*

**Sunder Kidambi**

*with the blessings of*

శ్రీ రంగరామానుజ మహాదేశికా

**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X, Itrans, and the **Tikanna** font.

శ్రీః

## ॥ శ్రీలక్ష్మీనృసింహ కరావలంబ స్తోత్రం ॥

శ్రీమత్పయోనిధినకేతన చక్రపాణే

భోగీంద్రభోగమణిరంజితపుణ్యమూర్తే ।

యోగీశ శాశ్వత శరణ్య భవాబ్ధిపోత

లక్ష్మీనృసింహ మమ దేహి కరావలంబం ॥ 1 ॥

బ్రహ్మాండ్రుద్రమరుదర్కకిరీటకోటి-

సంఘట్టితాంఘ్రికమలామలకాంతికాంత ।

లక్ష్మీలసత్కుచసరోరుహరాజహంస

లక్ష్మీనృసింహ మమ దేహి కరావలంబం ॥ 2 ॥

సంసారదావదహనాతురభీకరోరు-

జ్వాలావలీభిరతిదగ్ధతనూరుహస్య ।

త్వత్పాదపద్మసరసీశరణాగతస్య

లక్ష్మీనృసింహ మమ దేహి కరావలంబం ॥ 3 ॥

సంసారజాలపతి తస్య జగన్నివాస

సర్వేంద్రియార్థబడిశార్థర్షుషోపమస్య ।

ప్రోత్థండితప్రచురతాలుకమస్తకస్య

లక్ష్మీనృసింహ మమ దేహి కరావలంబం ॥ 4 ॥

సంసారకూపమతిఘూరమగాధమూలం

సంప్రాప్య దుఃఖశతసర్పసమాకులస్య ।

దీనస్య దేవ కృపణాపదమాగతస్య

లక్ష్మీనృసింహ మమ దేహి కరావలంబం ॥ 5 ॥

సంసారభీకరకరీంద్రకరాభిఘాత-

నిష్పిష్టమర్మవపుషః సకలార్తినాశః |  
ప్రాణప్రయాణభవభీతినమాకులస్య  
లక్ష్మీనృసింహ మమ దేహి కరావలంబం || 6 ||

సంసారసర్పఘనవక్త్రభయోగ్రతీవ్ర-

దంష్ట్రాకరాలవిషదగ్ధవినష్టమూర్తేః |  
నాగారివాహన సుధాబ్ధినివాస శౌరే  
లక్ష్మీనృసింహ మమ దేహి కరావలంబం || 7 ||

సంసారవృక్షమఘబీజమనంతకర్మ-

శాఖాశతం కరణపత్రమనంగపుష్పం |  
ఆరుహ్య దుఃఖఫలితం పతతో దయాళో  
లక్ష్మీనృసింహ మమ దేహి కరావలంబం || 8 ||

సంసారసాగరవిశాలకరాలకాల-

నక్రగ్రహగ్రసననిగ్రహవిగ్రహస్య |  
వ్యగ్రస్య రాగరసనోర్మినిపీడితస్య  
లక్ష్మీనృసింహ మమ దేహి కరావలంబం || 9 ||

సంసారసాగరనిమజ్జనముహ్యమానం

దీనం విలోకయ విభో కరుణానిధే మాం |  
ప్రహ్లాదభేదపరిహారపరావతార  
లక్ష్మీనృసింహ మమ దేహి కరావలంబం || 10 ||

సంసారఘూరగహనే చరతో మురారే

మారోగ్రభీకరమృగప్రవరార్ధితస్య |  
ఆర్తస్య మత్సరనిదాఘనిపీడితస్య  
లక్ష్మీనృసింహ మమ దేహి కరావలంబం || 11 ||

బద్ధ్వా గళే యమభటా బహుతర్జయంతః  
 కర్షంతి యత్ర భవపాశశతైర్యుతం మాం |  
 ఏకాకినం పరవశం చకితం దయాళో  
 లక్ష్మీనృసింహ మమ దేహి కరావలంబం || 12 ||

లక్ష్మీపతే కమలనాభ సురేశ విష్ణో  
 వైకుంఠ కృష్ణ మధుసూదన పుష్కరాక్ష |  
 బ్రహ్మణ్య కేశవ జనార్దన వాసుదేవ  
 లక్ష్మీనృసింహ మమ దేహి కరావలంబం || 13 ||

ఏకేన చక్రమపరేణ కరేణ శంఖ-  
 మన్యేన సింధుతనయామవలంబ్య తిష్ఠే |  
 వామేతరేణ వరదాభయపద్మచిహ్నం  
 లక్ష్మీనృసింహ మమ దేహి కరావలంబం || 14 ||

అంధస్య మే హృతవివేకమహాధనస్య  
 చోరైః ప్రభో బలిభిరింద్రియనామధేయైః |  
 మోహాంధకూపకుహరే వినిపాతితస్య  
 లక్ష్మీనృసింహ మమ దేహి కరావలంబం || 15 ||

ప్రహ్లాదనారదపరాశరపుండరీక-  
 వ్యాసాదిభాగవతపుంగవహృన్నివాస |  
 భక్తానురక్తపరిపాలనపారిజాత  
 లక్ష్మీనృసింహ మమ దేహి కరావలంబం || 16 ||

లక్ష్మీనృసింహచరణాబ్జమధువ్రతేన  
 స్తోత్రం కృతం శుభకరం భువి శంకరేణ |  
 యే తత్పఠంతి మనుజా హరిభక్తియుక్తాః  
 తే యాంతి తత్పదసరోజమఖండరూపం || 17 ||

॥ ఇతి శ్రీలక్ష్మీనృసింహ కరావలంబ స్తోత్రం సమాప్తం ॥